

بِسْمِ اللّٰهِ الرَّحْمٰنِ الرَّحِیْمِ

فکر و نظر

## حدود قوانین کا 'میڈیا ٹرائل'

مغالطے، شبہات اور متفقہ ترامیم؟

پاکستان اسلام کے نام پر معرض وجود میں آیا اور اسلام کی رو سے کسی مملکت کے اسلامی یا غیر اسلامی ہونے میں بنیادی اہمیت اس امر کو حاصل ہے کہ وہاں اللہ کا قانون نافذ ہو اور عدل و انصاف کے لئے اللہ کی قائم کردہ میزان پر فیصلے کئے جاتے ہوں۔ قیام پاکستان کے کئی عشروں بعد اسلامیان پاکستان کو اس امر کی توفیق ملی کہ وہ مملکت خداداد میں بعض اسلامی قوانین کا نفاذ (گو بظاہر ہی) کر سکیں۔ پاکستان میں اسلامی قوانین کو لاگو کرنے کے لئے اب تک تین آرڈیننس نافذ کئے جا چکے ہیں: حدود قوانین، قانون قصاص و دیت اور قانون توہین رسالت۔ البتہ اس میں قانون شہادت کا اضافہ بھی کیا جاسکتا ہے لیکن قانون شہادت بنیادی قانون کی بجائے دراصل 'پروسیجرل لاء' کا حصہ ہے۔

مسلمانان پاکستان کے لئے انتہائی افسوس کا مقام اور رگبرگیم سے کئے گئے وعدوں سے انحراف کی صورت حال یہ ہے کہ موجودہ دور حکومت میں تدریجاً ان تینوں قوانین کو غیر مؤثر کرنے کی طرف ہی قدم بڑھائے گئے ہیں۔ جہاں تک پاکستان کے قانون توہین رسالت کا تعلق ہے تو اس پر گزشتہ دو تین سال حکومتی و عوامی حلقوں میں ایک جنگ کی سی کیفیت رہی، آخر کار حکومت نے اصل قانون کو منسوخ کرنے کی بجائے اکتوبر ۲۰۰۴ء میں ایک ترمیم (دی کریمنل لاء امینڈمنٹ ایکٹ ۲۰۰۴ء) کی رو سے اس کے طریقہ کار میں ایسی تبدیلی کی کہ عملاً یہ قانون معطل ہو کر رہ گیا، لیکن راقم کے حالیہ سرکاری دورہ امریکہ میں امریکی سٹیٹ ڈیپارٹمنٹ میں ملاقات کے دوران امریکی آفیسرز نے اس ترمیم پر بھی اعتراض کیا اور اصل قانون کو ہی منسوخ کرنے کا تقاضا کیا۔ قصاص و دیت کے قانون میں بھی اسی مذکورہ بالا

ایکٹ میں ایسی ہی ترامیم تجویز کی گئی ہیں، اسکے بعد عملاً وطن عزیز میں محض حدود آرڈیننس ہی واحد اسلامی قانون کے طور پر باقی رہ جاتا ہے جس سے ملک کا رہاسہا اسلامی تشخص برقرار ہے۔ حدود قوانین کی منسوخی کا مطالبہ اس کے یومِ نفاذ سے ہی وہ لوگ کر رہے ہیں جن کی نظر میں اس ملک کا اسلامی ریاست ہونا ہی ایک امتیازی اور اضافی مسئلہ ہے۔ مغربی افکار کے پروردہ ان حلقوں کو مطمئن کرنے کے لئے ہر حکومت خواتین کمیشن قائم کرتی رہی۔ ان دنوں بھی وفاقی وزیر قانون جناب وحی ظفر کے بقول حدود قوانین کے بارے میں تجاویز اور مسودہ قانون حکومت کو پیش کیا جا چکا ہے اور اس پر عنقریب بحث ہونے والی ہے۔

یہ ہے وہ پس منظر جس کے لئے پاکستان کے ایک اہم ابلاغی ادارے نے اپنے تمام اُردو انگریزی اخبارات اور ٹی وی چینلز پر حدود قوانین کے خلاف 'میڈیا ٹرائل' شروع کر رکھا ہے۔ ملک کے حقیقی مسائل کو نظر انداز کر کے اس امر کو اس قدر اہمیت دی گئی ہے گویا یہ وطن عزیز کا اہم ترین مسئلہ ہے۔

دوسری طرف اسی ملک میں عائلی قوانین ۱۹۶۱ء اور قتل غیرت کے نام سے حالیہ قانون سازی وہ اہم اقدامات ہیں جن میں اسلامی تعلیمات کو نظر انداز کیا گیا ہے لیکن ان کو مقدس گائے بنا کر دینی و عوامی حلقوں کے احتجاج کو کوئی اہمیت نہیں دی جا رہی، مفرور لڑکیوں کے نکاح پر متعدد فاضل جج صاحبان قانون سازی کی سفارش کر چکے ہیں، لیکن یہاں بھی اصلاح احوال کی بجائے معاشرتی اقدار کی شکست و ریخت پر اسمبلیوں میں گھمبیر خاموشی طاری ہے۔

☆ مثلاً 'عورت کی حیثیت کے بارے میں کمیشن' چیئر پرسن: بیگم زری سرفراز ۱۹۸۵ء + 'دی کمیشن آف انکواریری فار ویمن' چیئر مین: جسٹس سعد سعدو جان ۱۹۹۲ء، بعد میں 'خواتین حقوق کمیشن' جسٹس ناصر اسلم زاہد ۱۹۹۶ء + 'نیشنل کمیشن آن دی سٹیٹس آف ویمن' چیئر پرسن جسٹس (ر) واجدہ رضوی ۲۰۰۰ء وغیرہ

◎ روزنامہ جنگ، انقلاب اور دی نیوز اخبارات میں قد آدم اشتہارات کے علاوہ اوّل و آخر صفحہ کے نچلے کالم میں روزانہ ۱۰/۸ بیانات، جیو چینل پر روزانہ ۵ سے زائد بار حدود پر پروگرام۔ 'ذرا سوچئے' کے نام سے مستقل سلسلہ بحث جس کے بڑے بڑے بورڈ چوراہوں پر، حدود آرڈیننس کے لئے مستقل ویب سائٹ۔ اس پر اکتفا نہیں بلکہ دیگر پروگراموں کو جابده، آمنے سامنے، الف، کیپٹل ٹاک وغیرہ میں بھی حدود قوانین کو زیر بحث لایا گیا۔ اس لئے اس مہم کو بعض لوگوں نے 'میڈیا ٹرائل اور بعض نے ہفتہ پولیویا' ہفتہ ٹریک سے تشبیہ دی ہے۔

## حدود تو انین کی اہمیت

اس گرامر بحث میں آج تک حدود تو انین کی اصل اہمیت کو اجاگر نہیں کیا گیا۔ پاکستان میں پہلی بار اس قانون کی رو سے زنا کو جرم قرار دیا گیا تھا۔ سابقہ قانون ’تعزیرات پاکستان‘ کی دفعہ ۴۹۷ اور حدود تو انین کی دفعہ ۴ کا تقابلی مطالعہ کرنے سے پتہ چلتا ہے کہ حدود تو انین سے پہلے پاکستان میں کسی غیر شادی شدہ عورت مثلاً کنواری، بیوہ یا مطلقہ سے زنا قانوناً جرم ہی نہیں تھا۔ انگریز کے دور سے چلے آنے والے سابقہ قانون میں زنا کے جرم ہونے کی بجائے محض اسے شوہر کے حق میں مداخلت قرار دیتے ہوئے صرف اس زنا کو جرم باور کیا جاتا تھا جہاں بیوی شوہر کی رضامندی کے بغیر غیر مرد سے جنسی تعلقات قائم کرے۔ اس لحاظ سے اُس وقت صرف شوہر ہی زنا کا مقدمہ درج کرا سکتا تھا اور وہ بھی اسی وقت جب اس سے بیوی نے اجازت نہ لی ہو۔ جبکہ حدود تو انین کی رو سے زنا ایک ناقابلِ راضی نامہ اور ناقابلِ ضمانت جرم ہے جس کا اطلاق بغیر نکاح کے ہونیوالے ہر جنسی تعلق پر کیا جاسکتا ہے۔

زنا کاری اسلام کی نظر میں اس قدر سنگین جرم ہے کہ فرمانِ رسالتؐ کے مطابق: ”روئے کائنات میں اس فعل بد پر اللہ عزوجل سے زیادہ کسی کو غیرت نہیں آتی۔“ (بخاری: ۱۰۴۴) اور ”اسی غیرت کی وجہ سے اللہ نے حرام کاربوں کی سنگین سزا مقرر کر رکھی ہے۔“ (بخاری: ۷۱۶) حدود تو انین کا یہ اکیلا اعزاز ہی اتنا اہم ہے کہ مغرب سے مرعوب لوگ اس کو برداشت نہیں کر سکتے کیونکہ مغرب میں زنا بالرضا بذاتِ خود جرم ہی نہیں، محض زنا بالجبر کو جرم قرار دیا گیا ہے۔ مغرب میں نکاح کی حیثیت وقتی رضامندی کو دی گئی ہے جو شادی سے قبل حاصل ہو تب بھی جنسی مواصلت میں کوئی مضائقہ نہیں اور نکاح کے بعد بیوی وقتی طور پر راضی نہ ہو تو یہ ’ازدواجی زنا بالجبر‘ بن جاتا ہے۔ یہی وجہ ہے کہ اس میڈیا ٹرائل میں اس سوال کو بھی بڑے شہو سے اٹھایا گیا کہ حدود تو انین میں زنا بالرضا اور زنا بالجبر میں کوئی فرق کیوں نہیں؟ یہ سوال خود مغربی تہذیب سے مرعوبیت اور اباحت پسندانہ طرزِ فکر کی نشاندہی کرتا ہے۔ کیونکہ اسلام میں زنا کی سنگینی کے لحاظ سے دونوں میں کوئی فرق نہیں، البتہ عورت سے جبر بھی ایک اضافی جرم ہے، حالات و قرآن سے ثبوت ملنے پر نہ صرف متاثرہ عورت کو بری قرار دیا جائے

گا بلکہ اس کے حق عصمت پر دست درازی کی وجہ سے اس کو تاوان (مہر مثل) بھی ادا کیا جاسکتا ہے۔ یوں بھی یہ پروپیگنڈہ درست نہیں کہ حدود قوانین میں زنا بالجبر اور زنا بالرضا میں کوئی فرق نہیں کیا گیا۔ دونوں کی تعریف اور تفصیلات علیحدہ علیحدہ دفعہ ۴ اور ۶ میں بیان کی گئی ہیں اور دفعہ ۱۰ میں شرعی نصاب شہادت پورا نہ ہونے کی صورت میں زنا کی سزا ۱۰ سال اور زنا بالجبر کی سزا ۲۵ سال بمعہ ۳۰ کوڑے رکھی گئی ہے۔

## ’حدود آرڈیننس‘ کیا خدائی قانون ہے؟

پاکستان میں جاری اس حدود ڈرائل ’ذرا سوچئے‘ میں نہ صرف بے بہا وسائل کے بل بوتے پر پروپیگنڈہ کا ہر ذریعہ استعمال کیا جا رہا ہے، بلکہ تصویر کا محض ایک رخ پیش کرنے کے ساتھ ساتھ عوام کے ذہن میں کئی ایک مغالطے بھی پیدا کئے جا رہے ہیں۔ سوالات وضع کرنے میں جس عقل عیار کو کام میں لایا گیا ہے، وہ بھی قابل دید ہے اور یہ تمام مہم ایک نام نہاد دینی ادارے کی سرپرستی میں جاری ہے۔ مثال کے طور پر یہ سوال: ”حدود آرڈیننس کیا خدائی قانون ہے؟“ ایک بے تکا سوال ہے جس سے مخصوص مقاصد وابستہ ہیں۔ اس امر سے کس کو انکار ہے کہ یہ آرڈیننس اللہ تعالیٰ نے نازل نہیں کیا، لیکن اس کا یہ مطلب بھی نہیں کہ یہ غیر اسلامی ہے۔ یہ قوانین نہ تو حدود اللہ کا عین (یعینہ) ہیں اور نہ غیر۔ جس طرح ترجمہ قرآن خود تو قرآن نہیں ہوتا لیکن قرآن کا غیر بھی نہیں۔ کرن خود سورج نہیں ہوتی لیکن سورج سے الگ بھی

☆ حضرت عمرؓ کے دور میں ایک شخص نے جبراً عورت سے زنا کیا، تو آپؓ نے زانی پر حد لگانے کے علاوہ اسے عورت کی مثل دیت ادا کرنے کا حکم بھی دیا۔ (مصنف عبدالرزاق: ۱۳۶۶۳) موطا امام مالکؓ میں ہے کہ عبد الملک بن مروان نے زانی پر مجبوری جانے والی عورت کا حق مہر عائد کیا۔ (حدیث: ۱۲۱۸) حضرت علیؓ اور ابن مسعودؓ کا یہ موقف ہے کہ کنواری سے زنا بالجبر کی صورت میں اسے کنواریوں کا مہر مثل اور شادی شدہ سے زنا بالجبر کی صورت میں شوہر دیدہ کا مہر مثل ادا کرنا ہوگا۔ (ایضاً: ۱۳۶۵۷) زہریؒ اور قتادہؒ نے بھی جبر کی صورت میں زانی پر مہر ادا کرنے کا حکم لگایا ہے۔ البتہ قتادہؒ کے نزدیک جبر کی علامت یہ ہے کہ عورت چیخ و پکار کرے (ایضاً: ۱۳۶۵۶) امام مالکؓ اور امام شافعیؒ کا موقف یہ ہے کہ مہر متاثرہ عورت کو ہی ادا کیا جائے گا۔ (المغنی: ۳۹۶/۷) مزید دیکھئے: المغنی: ۱۲/۱۴، ۱۷، ۳۳۷، ۳۳۸، ۳۶۰، طبع مؤسسۃ ہجر، قاہرہ

سنن ترمذی میں ہے کہ رسول اللہ ﷺ نے زنا بالجبر کی شکار عورت سے حد ساقط کر دی۔ (حدیث: ۱۳۷۲)

نہیں۔ سایہ درخت نہیں کہلاتا لیکن درخت کا غیر بھی نہیں۔ ایسے ہی قرآن و سنت کا فہم خود قرآن و سنت بھی نہیں ہوتے لیکن اس کے غیر بھی نہیں۔ دونوں میں وہی تعلق ہوتا ہے جو لفظ کا اپنے مفہوم کے ساتھ!!

اس مغالطہ آمیز سوال کا اب یہ نتیجہ نکالنا کہ ان میں ترمیم و اصلاح کا دروازہ کھولا جائے، اول تو موجودہ حکومت کی امریکہ نوازی اور مغربی فکر و فلسفہ سے مرعوبیت کے بعد اس سے کسی بہتر اصلاح کی امید کرنا ہی عبث ہے۔ مزید برآں اصل کوتاہی اور اصلاح کی ضرورت ان قوانین کی بجائے قانون نافذ کرنے والے اداروں میں ہے۔ سرحد اسمبلی ۲۰۰۳ء میں اور اسلامی نظریاتی کونسل کئی ایک رپورٹوں (مثلاً ۲۰۰۲ء) میں ان حدود قوانین کو عین اسلامی قرار دے چکی ہے۔ پھر محض غلطی کے امکان اور اصلاح کی گنجائش کی بنا پر اگر ان کو تبدیل کیا بھی جاتا ہے تو وہی اساسی سوال پھر سے پیدا ہوتا ہے کہ کیا وہ ترمیم شدہ قوانین خدائی ہوں گے، ان میں غلطی یا اصلاح کا امکان کیونکر معدوم ہوگا؟ آج بعض اہل فکر کو اس مسودہ سے اختلاف ہے، کل بعض دوسروں کو اس سے اختلاف ہوگا۔ اس لئے میڈیا پر اٹھائے جانے والے اس سوال کا اصل جواب تو یہی ہے کہ حدود قوانین خدائی نہیں، الہی قوانین صرف قرآن و سنت کے اپنے الفاظ ہیں، اگر ہم خالصتاً الہی قانون کو نافذ کرنے میں سنجیدہ ہیں تو جس طرح ہم انسانی حقوق کے مغرب سے درآمدہ دستاویز کو بغیر کسی قانون سازی کے قابل عمل سمجھتے ہیں، اسی طرح اسلام بھی ۱۲ صدیاں خلافتِ اسلامیہ میں قرآن و سنت کے اصل الفاظ میں ہی نافذ رہا ہے، کیونکہ کوئی انسان اللہ کے اپنے الفاظ (قرآن) سے بہتر الفاظ لانہیں سکتا۔ آج بھی حدود اللہ کا کامل نفاذ اصل قرآن و سنت کے نفاذ سے ہی ہو سکتا ہے جیسا کہ سعودی عرب میں حدود اللہ کو یوں ہی نافذ کیا گیا ہے۔ قرآن نے ہر قاضی کو ما أنزل الله (اللہ کے نازل کردہ) کے مطابق فیصلہ کرنے کا پابند بنایا ہے۔ باقی تمام چیزیں اور انسانوں کے فہم سے تیار کردہ قوانین

☆ قرآن میں ہے: ﴿وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ﴾ (المائدہ: ۴۴)

”جو اللہ کے نازل کردہ کے ساتھ فیصلہ نہ کرے، وہی لوگ کافر ہیں۔“

اس سے اگلی آیات میں ایسے لوگوں کو فاسق اور ظالم قرار دیا گیا ہے۔ (المائدہ: ۴۵ و ۴۷)

یا کسی شیخ الاسلام کا بہترین فہم بھی ما أنزل اللہ نہیں ہوتے۔ اس لئے کتاب و سنت کو ہی ان کی اصل صورت میں نافذ کیا جائے، تب ہی اسلام کا کاملاً نفاذ ہو سکتا ہے۔

جدید مغربی قانون اور اسلامی شریعت میں یہ ایک بنیادی فرق ہے کہ انسانی قوانین میں مسئلہ پیش آنے سے قبل 'کوڈی فی کیشن' کر کے ججوں کو اس کا پابند بنایا جاتا ہے۔ جبکہ اسلام میں قرآن و سنت کو ہی نافذ کر کے مسئلہ پیش آنے پر شرعی اجتہاد کی صلاحیت رکھنے والا قاضی اپنا فیصلہ صادر کرتا ہے۔ قاضی کو اپنے جیسے دوسرے انسانوں کے فہم و تعبیر کا پابند نہیں کیا جاتا بلکہ وہ صرف اللہ کی وحی کا پابند ہوتا ہے۔ تاریخ میں اسلامی شریعت کے نفاذ کا طریقہ یہی رہا ہے۔

یہ ایک مثالی جواب تو ہے لیکن چونکہ پاکستان انگریزی نظام عدل کو اپنائے ہوئے ہے، اس لئے حدود تو انین میں مزید ترمیم کی بجائے محض ایک شق کا اضافہ کر دیا جائے کہ جہاں کہیں ابہام یا اختلاف ہو تو اس کا فیصلہ کتاب و سنت کی روشنی میں کیا جائے گا، اس سے اس قانون میں اصلاح اور ترمیم کا دروازہ کھولنے کی بجائے صرف قرآن و سنت کو قانون پر نگران کی حیثیت حاصل ہو جائے گی۔ یہ موقف کوئی نیا نہیں بلکہ قانون قصاص و دیت کے نفاذ کے سلسلے میں ایک فیصلہ کرتے ہوئے ۱۹۹۱ء میں پاکستان کی سپریم کورٹ نے جسٹس افضل ظہر کی سربراہی میں اور ایک دوسرے کیس میں لاہور ہائیکورٹ کا فل پنچ صلح کے بعد تعزیری سزا پر بھی ایسا ہی فیصلہ صادر کر چکا ہے۔ قانون قصاص و دیت کی دفعہ ۳۳۸ / ایف میں بھی یہی بات کہی گئی ہے۔

## کیا حدود تو انین امتیازی ہیں؟

حدود تو انین میں تمام سزائیں عورتوں کے علاوہ جرم کرنے والے مردوں پر بھی مساوی طور پر لاگو ہیں لیکن عورتوں کی نصف گواہی کی بنا پر حدود تو انین کے امتیازی قانون ہونے کا ڈھنڈورا پیٹا جاتا ہے جو محض مغالطہ آرائی ہے۔

حدود تو انین میں زنا کے ثبوت کے دو طریقے ہیں اور ہر دو کی علیحدہ علیحدہ سزا ذکر کی گئی ہے۔ اگر شہادت کے شرعی تقاضے پورے ہو جائیں تو زنا کی شرعی سزا (حد)، وگرنہ شہادت کے عمومی تقاضوں کی رو سے عام سزا (تعزیر) مثلاً ۱۰ سال قید اور ۳۰ کوڑے رکھی گئی ہے۔

جہاں تک عام سزا کا تعلق ہے تو پاکستانی قانون میں عورت کی شہادت بھی معتبر ہے۔

جہاں تک شرعی حد کا تعلق ہے تو یہ مسئلہ امتیاز کا نہیں بلکہ اللہ کے طے کردہ نصابِ شہادت کا ہے جو قرآن میں مذکور ہے۔ اگر اللہ نے یہ حق عورتوں کو نہیں دیا تو ان مردوں کو بھی نہیں دیا جن کی تعداد چار سے کم ہو۔ شریعت کے دیگر مسائل میں دو گواہوں سے وقوعہ ثابت ہو جاتا ہے لیکن مغیرہ بن شعبہؓ پر زنا کی چار گواہیاں پوری نہ ہونے پر، باقی تین گواہوں پر حضرت عمرؓ نے بہتان کی سزا جاری کی۔ گویا نصابِ شہادت کا یہ تقاضا مردوں کے ساتھ بھی امتیازی ہے۔ زنا کی واحد سزا (جو سنگین ترین بھی ہے) کا اتنا کڑا نصاب کیوں ہے؟ اس کی حکمتیں بے شمار ہیں، جو ایک الگ موضوع ہے۔ البتہ عورتوں کو اس کی گواہیوں سے دور رکھنے کی حکمت یہ بھی ہے کہ دورانِ تفتیش وقوعہ کی عملی تفصیلات پر وکیل کی کڑی جرح سے غیر مردوں کے درمیان نسوانی شرم و حیا متاثر ہو سکتی ہے اور شرم و حیا کی وجہ سے مجرم کو قانون کی گرفت سے بچ نکلنے کا موقع مل سکتا ہے۔

یوں بھی یہ اعتراض کرنے والے لوگ اس امتیاز کے ذریعے یہ باور کرانا چاہتے ہیں کہ انہیں زنا کی سنگین شرعی سزا دلوانے سے دلچسپی ہے کیونکہ شرعی نصاب کا تقاضا عام سزا میں تو ہے ہی نہیں، جبکہ یہی خواتین ہمیشہ سے شرعی حدود کو ظالمانہ اور وحشیانہ قرار دیتی آئی ہیں، چنانچہ یہ الزامات محض اعتراض برائے اعتراض ہیں!!

بعض خود ساختہ اسلامی دانشور نے حدود تو انین کو زنا بالجبر کا لائسنس بھی قرار دیا ہے کہ جبر کے ثبوت کے لئے بھی عورت کو چار گواہ پیش کرنا ہوں گے، جبکہ شریعت کا ۴ گواہوں کا یہ تقاضا شرعی سزا کو لاگو کرنے پر ہی ہے، جبر کے ثبوت کے لئے نہیں، جبر کا علم تو محض عورت کے بیان یا قرائنؓ کے ذریعے بھی ہو سکتا ہے۔

## حدود تو انین پر تین نقطہ نظر

پاکستان میں اس وقت حدود تو انین کے بارے میں دو تین مختلف نظریات پائے جاتے

◎ حضرت عمرؓ کے سامنے مغیرہ بن شعبہؓ پر زنا کا الزام لگایا گیا اور تین شخصوں نے گواہی دی: ابو بکرہ، نافع اور شبل بن معبد مگر چوتھے شخص زیاد بن ابیہ نے وقوعہ کی تفصیلات سے لاعلمی کا اظہار کیا تو حضرت عمرؓ نے تینوں پر حد قذف جاری کی۔ (بخاری تعلیقاً قبل حدیث ۲۶۲۸، سنن بیہقی: ۲۳۳۸، ابن شیبہ: ۲۸۸۲۳) المغنی ۱۲۵/۱۴

ہیں۔ پیپلز پارٹی، انسانی حقوق کمیشن، جاوید احمد غامدی اور ان سے متعلقہ لوگ اس کی کلی منسوخی کا مطالبہ کرتے ہیں۔ یہ لوگ ملک میں زنا پر عائد قانونی قدغن کو ختم کر کے معاشرے کو مادر پدر آزاد بنانا اور ملک میں اسلامی قانون کی آخری علامت ختم کر کے اس کا اسلامی تشخص مٹانا چاہتے ہیں۔

دوسرے لوگ وہ ہیں جو ان میں معمولی سی ترمیم کے بھی حامی نہیں، کیونکہ موجودہ حکومت سے انہیں کسی اصلاح کی اُمید نہیں ہے اور وہ بہتری کے نام پر قانون تو بین رسالت کی طرح عملاً ان کو معطل نہیں کروانا چاہتے۔ یاد رہے کہ اکتوبر ۲۰۰۳ء میں پاس ہونے والے ترمیمی ایکٹ میں '۱۵۶' کے تحت اس حد تک زنا کی سزا میں ترمیم بھی کی جا چکی ہے کہ "زنا کا جرم عدالت کے بغیر عائد نہیں کیا جاسکتا" ایسی ترمیم سے اس حلقے کے شکوک و شبہات کی مزید تائید ہوتی ہے۔ یہی موقف متحدہ مجلس عمل نے ۱۲ جون کے اجلاس میں اپنایا ہے۔

البتہ بعض مثالیت پسند لوگ بہتری کی گنجائش اور غلطی کے امکان کی بنا پر ان میں ترمیم و تغیر کا راستہ کھولتے ہیں۔ لیکن یاد رہے کہ اول تو وہ ترمیم بھی خدائی نہیں بلکہ انسانی ہوگی جس سے بعض لوگوں کو اختلاف اور مزید بہتری کی گنجائش باقی رہے گی۔ حدود و قوانین کو موجودہ شکل میں ہی باقی رکھا جائے، البتہ محض اس میں کتاب و سنت کی بالادستی اور نگرانی کی ایک شق کا اضافہ کر دیا جائے اور باقی تفصیلات شرعی قاضی کی صوابدید پر چھوڑ دی جائیں۔ تینوں رجحانات اور ان کے مضمرات واضح ہیں، دین سے ہماری وابستگی اور اسلام سے ہمارا تعلق معرضِ خطر میں

☆ حضرت ابو بکرؓ کو ایک شخص نے بتایا کہ ایک مہمان نے اس کی بہن سے زنا بالجبر کیا ہے حالانکہ وہ اس پر راضی نہیں تھی۔ حضرت ابو بکرؓ نے مہمان سے تفتیش کی جس کے نتیجے میں مہمان نے اعتراف کر لیا۔ ابو بکرؓ نے اسے سو کوڑے لگائے اور فدک کی طرف جلا وطن کر دیا اور عورت پر جبر کی وجہ سے نہ تو اس پر حد لگائی اور نہ اسے جلا وطن کیا، پھر حضرت ابو بکرؓ نے اسے اس عورت سے شادی کرنے کا حکم دیا۔ (مصنف عبد الرزاق: ۱۲۷۹۶)

ابوموسیٰ اشعریؓ نے بین میں ایک غیر شادی شدہ عورت کو حاملہ پایا تو رشتہ داروں کے ہمراہ اسے حضرت عمرؓ کے پاس لئے آئے۔ حضرت عمرؓ نے اس کے اقربا سے اس کے کردار کے بارے میں پوچھ گچھ کی اور اس کے بارے میں اچھے تاثرات ملنے پر عورت کو مجبور قرار دیا۔ پھر قوم کو اس کا دھیان رکھنے کی تلقین کی اور تحائف و ہدایا دے کر واپس بھیج دیا۔ (مصنف ابن ابی شیبہ: ۲۸۵۰۰)

ہے، اور آخر کار سب کو روزِ قیامت اپنی اسلامیت کا ربّ ذوالجلال کے سامنے جواب دینا ہے!!

۲

أَفْحَكُمُ الْجَاهِلِيَّةِ يَبْغُونَ وَمَنْ أَحْسَنُ مِنَ اللَّهِ حُكْمًا لِّقَوْمٍ يُوقِنُونَ

”کیا یہ لوگ جاہلیت کا قانون چاہتے ہیں، ایمان لانے والوں کی نظر میں

اللہ عزوجل سے بڑھ کر کون اچھا قانون دے سکتا ہے؟“ (سورۃ المائدہ: ۵۰)

### حدود قوانین اور بعض متفقہ ترامیم؟

پاکستان کے ایک بڑے ابلاغی ادارہ نے حدود قوانین کو لگاتار موضوعِ بحث بنا کر اسے ایک بار پھر عوام کے ذہنوں میں تازہ کر دیا ہے۔ اس بحث سے عوام کے ذہنوں میں جہاں اس قانون کے بارے میں کئی ایک اعتراضات اور مغالطوں نے جنم لیا، وہاں والہانہ انداز میں پنا کی گئی یہ مہم بھی اس ابلاغی ادارے کے بارے میں کئی ذہنوں میں شکوک و شبہات پیدا کر گئی۔ اتوار ۱۰ جون کو دو گھنٹے کے طویل پروگرام پر اس مہم کو نقطہ عروج پر پہنچایا گیا اور اس میں چھ افراد اور سامعین کی ایک بڑی تعداد نے حصہ لیا۔ دو علماء حدود قوانین کے حامی (مولانا عبدالملک اور مفتی منیب الرحمن)، دو دانشور مخالفت میں (جاوید احمد غامدی اور ڈاکٹر طفیل ہاشمی) اور دو میزبان (حامد میر اور افتخار چودھری)۔ بہت سے لوگوں نے اس پروگرام میں ناظرین کی حیثیت سے شرکت کی۔ گویا واقعتاً یہ ایک بھرپور میڈیا ٹرائل تھا جس میں دو طرفہ دلائل اور ان کا جائزہ پیش کیا جاتا رہا۔

ایک مخصوص گروپ کے ذرائع ابلاغ پر اوّل روز سے یہ مہم جس ہوشیاری کے ساتھ چلائی جا رہی ہے، یہ پروگرام بھی اسی ہاتھ کی صفائی کا شاہکار تھا۔ درمیان میں بعض مراحل پر مظلوم خواتین کی ویڈیوز کے ذریعے جذباتی فضا پیدا کرنے یا این جی اوز کی خواتین کے واک آؤٹ کے ذریعے دباؤ ڈالنے کی کوششیں بھی کی گئیں لیکن ان کا خاطر خواہ اثر نہ ہوا۔ بعض سوالات پر اثر انداز ہونے کے لئے بعض اہل علم کی پہلے سے ریکارڈ شدہ ویڈیوز بھی پردہ سکریں پر پیش کی گئیں لیکن مباحثہ میں شریک پختہ فکر علماء ثابت قدمی کے ساتھ اپنے موقف پر ڈٹے رہے۔ آخر

کارمیزبانوں کی ذہانت ہی کام آئی اور انہوں نے پروگرام کو اپنے مطلوبہ نتائج تک لے جانے میں بنیادی کردار ادا کیا۔

اس پروگرام میں دونوں طرف کے اہل علم کے مابین متعدد امور پر اتفاق رائے بھی سامنے آیا، مثال کے طور پر قانون کے اجرا کے طریقہ میں اصلاح، پولیس کا ناروا کردار اور جج حضرات کی کتاب وسنت سے لاعلمی، مردوزن کے لئے سزائے قید کا خاتمہ لیکن میزبانوں منتظمین نے ان اصل نکات سے صرف نظر کرتے ہوئے سوالات کی ساخت اور نشاندہی کے ذریعے محض انہی نکات کو حتمی کرنے کی طرف اپنی توجہ مرکوز رکھی جس سے بحث کو مخصوص رخ دیا جاسکے۔

یہ پروگرام نہ صرف انتہائی غور و خوض سے ترتیب دیا گیا بلکہ امکانی رجحانات کے پیش نظر متعلقہ آیات واحادیث کی سلائیڈز بھی پہلے سے بنا رکھی گئی تھیں۔ آخر تین متفقہ نکات پر پروگرام کا خاتمہ کیا گیا، ان نکات کے تذکرے کے بعد ان کا ایک جائزہ پیش خدمت ہے:

① زنا کی ایف آئی آر اسی وقت کاٹی جائے جب زنا کے چار عینی گواہ موجود ہوں۔

② خواتین کے لئے قید کی سزا کا خاتمہ کیا جائے۔

③ زنا کا الزام غلط ثابت ہونے کی صورت میں عام قانونی طریقہ کار کے برعکس از خود قذف کی کارروائی کی جائے۔

”زنا بالجبر کو حراہ کے تحت لاتے ہوئے، اس کے لئے محض دو گواہ اور سنگین تر سزا تجویز کی جائے۔“ اس آخری نکتہ پر اتفاق کرانے کی کوششیں تو ہوئیں لیکن عملاً ایسا نہ ہو سکا۔

اسلام کا نظریہ جرم و سزا یہ ہے کہ چند سنگین سزاؤں کے نفاذ کے ذریعے پورے معاشرے میں قانون کی مخالفت کرنے والے عناصر کے خلاف ایک آٹرا (Deterrent) قائم کر دیا جائے تاکہ اس کے خوف سے لوگ جرم کرنے سے باز رہیں۔ اسلام نہ تو یہ چاہتا ہے کہ شہادت پر سنگین سزائیں دی جائیں اور نہ ان سزاؤں کو عملاً معطل کرنے کا رجحان رکھتا ہے۔ لیکن مذکورہ بالا متفقہ ترامیم کا اگر بغور جائزہ لیا جائے تو ان کے نتیجے میں اگر گذشتہ ۲۷ برسوں میں کسی ایک شخص پر حد کی سزا عائد نہیں ہو سکی تو ان ترامیم کے بعد آئندہ ۵۰ برسوں میں بھی اس کا امکان دور دور تک نظر نہیں آتا۔ مذکورہ بالا ترامیم بظاہر تو درست نظر آتی ہیں لیکن ان کا مقصود و مدعا اور

نتیجہ آخر کار حدود کی معطلی کی صورت میں نکلتا ہے۔ پہلے بھی قانون تو بین رسالت کو معطل کرنے کے بجائے اس کے طریقہ کار میں ایسی تبدیلی کی گئی کہ عملاً یہ قانون ناقابل عمل ہو کر رہ گیا، اب یہی چیز حدود تو انین کے ساتھ بھی کی جا رہی ہے۔ ممکن ہے بعض لوگ اسے محض بد نظمی پر محمول کریں لیکن یہ دعویٰ حسب ذیل مثال کی روشنی میں سمجھا جاسکتا ہے:

مذکورہ بالا تین متفقہ ترامیم کو اگر تسلیم کر لیا جائے تو اس کا نتیجہ یہ ہے کہ اگر کوئی بھائی، باپ یا معاشرے کا کوئی اور فرد کسی عورت کو زنا میں ملوث دیکھے تو ایف آئی آر درج کرانے کے لئے پولیس کے پاس جانے سے قبل اوّل تو اسے چار عینی گواہوں کو آمادہ کرنا چاہئے یعنی روک تھام سے قبل خود ہی اپنے ہاتھوں اپنی عزت کی نیلامی کر لینی چاہئے، بصورت دیگر قذف کی خود بخود لاگو ہونے والی سزا کے لئے تیار ہو کر جانا چاہئے۔ اور آغاز کے اسی مرحلہ پر اگر وہ بفرس محال یہ لوازمات پورے بھی کر لیتا ہے تو تب بھی زنا کی مرتکب عورت کو پولیس کی گرفت سے ڈرنے کی کوئی ضرورت نہیں کیونکہ پولیس اس کو قید نہیں کر سکتی۔ دوسری طرف جس نکتہ کو منظور کرانے کی کوشش کی گئی، اگر وہ منظور ہو جاتی تو اس کا نتیجہ یہ نکلتا کہ زنا بالجبر کی صورت میں نہ تو چار گواہوں کی ضرورت ہوتی اور سزا، زنا بالرضا کی سزا سے بھی سنگین تر اور قابل عمل ہو جاتی۔

مذکورہ بالا ترامیم کا نتیجہ واضح طور پر ملزمان کو رعایت کی صورت میں نکل رہا ہے اور ان پر روک ٹوک کو مشکل سے مشکل تر بنایا جا رہا ہے۔ پاکستان کے موجودہ حالات میں اس وقت زنا آرڈیننس کا استعمال زیادہ تر والدین کی رضامندی کے بغیر گھر سے فرار ہونے والی لڑکیوں پر زنا کے الزام کے سلسلے میں ہو رہا ہے۔ اس سلسلے میں معاشرتی اقدار و روایات کی توڑ پھوڑ اور عشق کی شادی کو عدالتی تحفظ ملنے کے بعد حدود تو انین کی متعلقہ شقوں کو غیر مؤثر کرنے کی جسارت کی جا رہی ہے۔ عموماً خواتین ہی حمل، عزت اُچھلنے یا معاشرتی انجام سے گھبرا کر زنا سے گریز کرتی ہیں لیکن اگر عورت کو ہر طرح کی روا اور ناروا رعایات بھی دے دی گئیں بلکہ الزام ثابت ہونے کے باوجود قید و بند سے بھی استثناء مل گیا تو معاشرے میں زنا کاری کس قدر عام ہو جائے گی، اس کا اندازہ ہر صاحب نظر بخوبی کر سکتا ہے۔

دراصل کسی بھی معاملہ کی اصلاح کے لئے بیسیوں ترامیم کی جاتی ہیں اور مطلوبہ نتائج کے

پیش نظر ویسی ترامیم آگے لائی جاتی ہیں۔ یہ درست ہے کہ مذکورہ بالا ترامیم غیر اسلامی نہیں لیکن یہ پاکستان کی معاشرتی صورتحال کا صحیح حل بھی نہیں ہیں۔ اس امر سے کسی کو انکار نہیں کہ پاکستان میں زنا کاری میں آئے روز اضافہ ہو رہا ہے، بڑے شہروں کے کئی علاقوں اور گلی چوراہوں میں کھلے عام بعض عورتیں رات گئے گا بکوں کی منتظر دکھائی دیتی ہیں، ایک اسلامی معاشرے میں اس صورتحال کی ضرور روک تھام ہونی چاہئے لیکن کیا ان ترامیم سے زنا کاری میں اضافہ ہوگا یا کمی ہوگی؟

ذیل میں ہم ان ترامیم کی نشاندہی کرتے ہیں جو مذکورہ مذاکرے میں شریک اہل علم کی مناسب آرا سے ہی اخذ کی گئی ہیں، لیکن ان سے زنا کو عملاً روکنے میں مدد مل سکتی ہے:

① پاکستان میں حدود اللہ کو پہلے سے چلے آنے والے انگریزی قانون کے ذریعے نافذ کرنے کی کوشش کی گئی جس سے عملاً ناکامی کے علاوہ خصوصاً خواتین کے لئے زیادہ مسائل پیدا ہوئے ہیں۔ جبکہ حدود قوانین نہ صرف ۱۲ صدیاں اسلامی معاشروں میں نافذ رہے ہیں بلکہ آج بھی سعودی عرب میں نافذ العمل ہیں۔ ۱۲ جون کے اخبارات میں یہ خبر شائع ہوئی کہ عرب امارات میں ایک غیر ملکی مرد و عورت کو بغیر نکاح کے باہم جنسی تعلقات کے نتیجے میں شرعی سزا سنائی گئی، عورت کو کنواری ہونے کی وجہ سے ۱۰۰ کوڑے اور جلا وطنی اور مرد کو شادی شدہ ہونے کی وجہ سے سنگساری کی سزا۔ (روزنامہ نوائے وقت؛ ص ۳)

اس سے پتہ چلتا ہے کہ اصل مسئلہ حدود قوانین کے قابل عمل ہونے کی بجائے طریقہ نفاذ کا ہے۔ اگر حدود قوانین کے کیس ہر شہر میں قائم شرعی عدالتوں میں براہ راست درج کرائے جائیں اور اسلامی نظریہ انصاف کے مطابق ایک دو روز میں ان کا فیصلہ کر دیا جائے تو نہ صرف مرد و زن کو قید کرنے کی ضرورت پیش نہیں آتی بلکہ فوری گواہیاں بھی مل سکتی ہیں جو موجودہ نظام میں کئی ماہ و سال گزرنے کے بعد عملاً ممکن نہیں رہتیں۔ گویا اصل مسئلہ موجودہ نظام عدل کا ہے جہاں حدود قوانین کے علاوہ دیگر مقدمات میں بھی سالہا سال مظلوم کی دادی ممکن نہیں ہوتی۔ اسلامی حدود کو نافذ کرنے کا طریقہ یہ ہے کہ اسے اینگلو سیکسن نظام عدل اور پولیس کے ظالمانہ نظام کی علتوں سے پاک کر دیا جائے۔

۲ حدودِ قواہین کے اجرا کے لئے ان قاضی صاحبان کو متعین کیا جائے جو اسلامی شریعت کا بھرپور علم رکھتے ہوں۔ مزید قانون سازی کی بجائے ان ماہر قاضی صاحبان کو اسلامی نظامِ عدل کے تصورات کے مطابق یہ سزائیں جاری کرنے کے اختیارات دیے جائیں۔ ایسے ماہرین ہمارے معاشرے میں موجود ہیں اور وہ جدید قانون کی پیچیدگیوں اور طوالت کی بجائے سادہ انداز میں ہر ظالم کو اس کے ظلم کی سزا سنانے کی پوری صلاحیت بھی رکھتے ہیں۔ یوں بھی اللہ نے قاضی کو کتاب و سنت کے مطابق فیصلہ کرنے کا پابند بنایا ہے، انسانوں کے خود ساختہ قواہین کے مطابق نہیں۔

۳ حدودِ قواہین میں مزید ترمیم کرنے کا کوئی فائدہ نہیں، کیونکہ وہ نئی ترمیمات بھی انسانی ہوں گی، ان سے بھی بعض دیگر لوگوں کو اختلاف ہوگا، پھر ان میں بھی اصلاح کی گنجائش اور غلطی کا امکان باقی رہے گا، اس لئے صرف ایک ترمیم کرنا ہی کافی ہوگا کہ حدودِ قواہین کے ہر ابہام اور اختلاف کو کتاب و سنت کی رہنمائی میں حل کیا جائے گا۔ یہ شق اس سے قبل قانونِ قصاص و دیت میں ۳۳۸ ایف کے تحت موجود ہے اور سپریم کورٹ کے جسٹس افضل ظہ کی سربراہی میں فل پنچ اور لاہور ہائیکورٹ کے جسٹس خلیل الرحمن خاں کی سربراہی میں فل پنچ میں اسی نوعیت کے فیصلے کئے بھی جا چکے ہیں جن میں قانونی خلا کو کتاب و سنت سے براہِ راست رہنمائی کے ذریعے پورا کیا گیا۔

بنیادی سوال یہی ہے کہ اس قانون میں ترمیم کی نوعیت کیا ہونی چاہئے۔ جو لوگ اس کو خواتین حقوق کے خلاف تصور کرتے ہیں، وہ ایسی تجاویز لاتے ہیں جس سے عملاً یہ قانون غیر مؤثر ہو جائے اور جو لوگ اس کو مؤثر کرنا چاہتے ہیں، وہ اس کو جدید قانون کی آلائشوں سے نکال کر خالص اسلامی دائرہ عمل میں لانے کی تجویز پیش کرتے ہیں جس اسلام میں انصاف ہی انصاف ہے اور مردوزن میں سے کسی پر بھی ظلم نہیں!!

(حافظ حسن مدنی)

نقد و نظر